


Tarix boyu ermənilər xalqımıza qarşı dəfələrlə qətlialmlar törədiblər. Eyni zamanda, Ermənistanın 30 illik işğal dövründə Azərbaycan əraziləri vandalizmə məruz qalıb, həmin torpaqlarda misli görünməmiş cinayətlər törədilib. Azərbaycan hər zaman Ermənistanın törətdiyi cinayətlər haqqında müvafiq beynəlxalq təşkilatları məlumatlandırır. Dövlətimiz erməni vandalizminin dünya ictimaiyyətinə çatdırılması istiqamətində tədbirlərini sistemli şəkildə davam etdirir. Prezident İlham Əliyev bütün beynəlxalq platformalarda çıxışları zamanı, xarici KİV-lərə müsahibələrində bu barədə ətraflı məlumatlar verir.

Bu il XX əsrin faciəsi hesab olunan Xocalı qətlialmının da 30 ili tamam olur. Azərbaycan Prezidenti İlham Əliyev "Xocalı soyqırımının otuzuncu ildönümü haqqında" Sərəncam imzalayıb. Sərəncamda qeyd olunduğu kimi, 1992-ci il fevralın 25-dən 26-na keçən gecə Ermənistan silahlı qüvvələri beynəlxalq hüququn norma və prinsiplərini kobudcasına pozaraq keçmiş sovet ordusunun Xankəndidə yerləşən 366-cı alayının iş-tirəki ilə Xocalı şəhərinə hücum etdi və dinc əhaliyə misli görünməmiş qəddarlıqla divan tutdu. Xocalı soyqırımı zamanı 106 qadın, 63 uşaq, 70 qoca olmaqla 613 şəxs məhz azərbaycanlı olduqlarına görə ağlasığmaz vəhşiliklə qətlə yetirildi, 487 dinc sakin ağır yaralandı, 1275 nəfər isə girov götürüldü.

Xocalı qətlialmı Ermənistanın uzun illərdən bəri Azərbaycana qarşı həyata keçirdiyi planlaşdırılmış etnik təmizləmə və təcavüz siyasətinin tərkib hissəsi idi. Soyqırımının törədilməsinə görə Ermənistanın o zamankı siyasi-hərbi rəhbərliyi məsuliyyət daşıyır. Ermənistanın azərbaycanlılara qarşı törətdiyi Xocalı soyqırımı, eləcə də Bağanıs Ayrım, Qaradağlı, Ağdaban və Başlıbel qətlialmları ilə müşayiət olunan hərbi təcavüzü nəticəsində torpaqlarımızın 20 faizə qədər işğal edildi, 20 min vətəndaşımız qətlə yetirildi, 50 min nəfərdən artıq adam yaralandı və əlil oldu. Azərbaycan böyük humanitar fəlakətlə üz-üzə qaldı.

Ermənistanın daim mülki əhalini hədəf seçən təxribatlarına və hərbi təcavüzü

zünə cavab olaraq, 2020-ci il sentyabrın 27-də Azərbaycan xalqı özəli torpaqlarının işğaldan qurtarılması, BMT Təhlükəsizlik Şurasının qətnamələrinin tələblərinin yerinə yetirilməsi və tarixi ədalətin bərpa edilməsi uğrunda Vətən müharibəsinə qalxdı. Vətən müharibəsinin gedişatında Ermənistanın Gəncəni, Bərdəni, digər şəhər və kəndlərimizi kütləvi məhv etmə imkanlarına malik ballistik və reaktiv raketlərlə, kasetli bombalarla hədəfə alması bir daha sübut etdi ki, zamanla metodlar dəyişsə də, mülki əhaliyə qarşı qanlı cinayətlər törətmək Ermənistan tərəfinin daim həyata keçirdiyi dövlət siyasətidir. 44 gün sürən döyüşlər nəticəsində rəşadətli Azərbaycan



Səfərbər olmalıyıq!

Erməni cinayətlərinin dünyada ifşası üçün



Ordusu parlaq qələbə qazanaraq doğma torpaqlarımızı işğaldan azad etdi.

Əlbəttə ki, Vətən müharibəsinin qalibiyyətlə başa vursaq da, erməni cinayətlərinin beynəlxalq müstəvidə ifşa olunması işi davam etdirilməlidir. Dövlətimizin bu istiqamətdə həyata keçirdiyi

tədbirlərlə yanaşı, Azərbaycan cəmiyyəti də prosesdə fəal olmalıdır. Bu baxımdan, cəmiyyətimizin üzərinə hansı vəzifələr düşür? Mövzu ilə bağlı "Gənclər Mərkəzi" İctimai Birliyinin sədri Kənan Qubadzadə qəzetimizə açıqlamasında bildirib ki, 44 günlük Vətən müharibəsi

zamanı və ondan sonrakı proseslərdə bütövlükdə cəmiyyətimiz önəmli rol oynadı. Vətəndaşlarımız reallıqları dünyaya çatdırmaqda, eləcə də informasiya mübarizəsində fəal iştirak edirlər. Onun sözlərinə görə, 30 illik işğal nəticəsində soydaşlarımız öz doğma torpaqlarından qaçqın və məcburi köçkün düşüb, ermənilər tərəfindən qətlə yetirilib, itkin düşüb, əsir götürülməklə və Azərbaycana məxsus mədəni irs erməni vandalları tərəfindən məhv edilib. 1992-ci ilin fevralında isə ötən əsrin ən dəhşətli qırğımlarından olan Xocalı faciəsi törədilib. Vətən müharibəsi nəticəsində Müzəffər Ali Baş Komandanımızın rəhbərliyi ilə rəşadətli Ordumuz torpaqlarımızı erməni işğalından azad etdi. Biz ermənilərin torpaqlarımızda hansı vəhşiliklər törətdiyinin öyanı şəkildə şahidi olduq. Vətəndaş olaraq məqsədimiz bu istiqamətdə işlərimizi intensiv aparmaq və bütün gücümüzü buna səfərbər etməkdir.

K.Qubadzadə qeyd edib ki, informasiya müharibəsi davam edir: "Bu sahədə fəaliyyət düzgün qurulmalı, müxtəlif ölkələrdə yaşayan soydaşlarımız şəbəkə-



Azərbaycan Respublikasının
Medianın İnkişafı Agentliyi

Məqalə "Azərbaycan Respublikasının Medianın İnkişafı Agentliyi"nin maliyyə dəstəyi ilə "Müzəffər Ali Baş Komandanın rəhbərliyi ilə 44 günlük "Vətən müharibəsi"ndə qazanılmış tarixi qələbə, Ermənistan tərəfindən törədilmiş sülh və insanlıq əleyhinə cinayətlər, habelə müharibə cinayətləri ilə bağlı həqiqətlərin dünya ictimaiyyətinə çatdırılması" istiqaməti üzrə hazırlanmışdır

ləşərək vahid amal uğrunda birləşməlidirlər. Çünki bu gün hər bir azərbaycanlının qarşısında erməni vandalizminin nəticələrini dünyaya çatdırmaq vəzifəsi dayanır. Bu, çox məsuliyyətli vəzifədir. Nəzərə alsaq ki, bu il Xocalı soyqırımının 30-cu ildönümüdür, bu faciəni törədənlərin ifşa olunması üçün hamımız çalışmalıyıq. Dövlət tərəfindən hər il olduğu kimi bu il də Xocalı soyqırımı ilə əlaqədar dünyanın bir sıra ölkələrində tədbirlər təşkil olunacaq. Amma cəmiyyət olaraq biz də bu işə öz dəstəyimizi verməliyik. Bu, bizim vətəndaşlıq borcumuzdur".